



“ናይ ርኡይ ሓቂ” ፀገም ዘለዎ፤ “ኣብ ሕምየት እምበር ኣብ ሓቂ ዘይተመሰረተ” - ካብ ኣባላት ኣመራርሓ ህወሓት ንፀብፃብ ዩኤምዲ ሚዲያ ካብ ዝተውሃበ ግብረ መልሲ

መእተዊ

“ትግራይ ኣብ ቐራና መንገዲ፡ ለውጢ ደለይቲን ኸምዘለናና ንኺድ ባሃልቲ ፖለቲካዊን ወታሃደራዊ መራሕቲ ትግራይ” ብዝብል ኣርእስቲ ናይ መጀመሪያ ናይ ዩኤምዲ ሚዲያ ፀብፃብ ብየካቲት 15 2015 ምስ ወፅኦ ዝተፈላለዩ ግብረ መልሲታት ዩኤምዲ ሚዲያ ረኺባ ኣላ። እቶም ግብረ መልሲታት ካብ ቐለልቲ እርማት ንኣብነት ናይ ማዕረግ ስሕተት ጀሚሩ ናይ ሓቂ ስሕተት ኣለዎም ኸእረምለዎ እስካብ “ሕምየት” እዩ እስካብ ዝብል ሓሳባት ዘለውዎም እዮም። ብዩኤምዲ ሚዲያ ዝወፅኦ ፀብፃብ ንግልፅነት፤ ተሓታቲነትን ረብሓ ህዝቢን ማእኸል ዝገብረ ኣሰራርሓ ኣብ ፖለቲካዊ ይኹን ኣብ ኸልኦት ትካላት ንኸህሉ ግደኣ ንምፅዋት ዝዓለመ ስለዝኾነ እተን ዋና ዋና ግብረ መልሲታት ከምዝሰዕብ ቀሪብን ኣለዎ።

“ናይ ርኡይ ሓቂ” ፀገም ኣለዎ - ካብ ላዕለዊይ ኣመራርሓ

ብስም ኸንጠቐሶ ፈቓድ ዘይብልና ኣባል ላዕለዊይ ናይ ፖለቲካ ኣመራርሓ እቲ ናይ ዩኤምዲ ሚዲያ ፀብፃብ ናይ ርኡይ ሓቂ እርማት ኸምዘድልዮ ብምሕባር ናይተን ወሰንቲ ኣኼባታት ውሳኔታት፤ ተሳተፍቲን መዓልቲ ኣኼባን ንዩኤምዲ ሚዲያ ከምዝሰዕብ ሓቢሮም ኣለዉ።

ሓቋፋይ ኾይኑ ናይ ህወሓት ‘ማጀሪቲ’ ዘለዎ ምምሕዳር ኸጣየሽ ዝብል ሓሳብ ብሰነድ መልክእ ኣባላት ማእኸላይ ኮሚቴ ኣብ ዘለውዎ ዝቐረበ ብማእኸላይ ኮሚቴን ወታሃደራዊ ኮሚቴን እዩ ነይሩ። ንመጀመሪያ ጊዜ ብጥሪ 8-10 2015 ዓም ኣብ ዝተገበረ ናይ ሓባር ኣኼባ፡ ሌተናል ጄነራል ዓድቃንውን ኣብ ዘለውዎ። ብዘይ ድምጺ በስምምእነት እዩ ተወሲኑ። ኣፈላላይ ኣለኒ ዝበለ ኣይነበረን።

እዚ ንህወሓት ማጀሪቲ ዝህብ ድምጺ ናብ ቐጽሪ ኸትርጎም ኸሎ ካብ ሚእቲ 60 ዲዩ ወይስ ካብ ሚእቲ 51ይ ዝብል ኣብ ማእኸላይ ኮሚቴ እዩ ዝርርብ ተገይርሎ። በሃሳብ ምርታዕ ስለንኸእል 51 ካብ ሚእቲ ጌርና ንውሰዶ ተባሂሉ እዩ ብዘይ ኣፋላላይ ተወሲኑ።

ብዛዕባ ምጥያሽ ኮሚቴ ወዲ ወረደ (ብሌተናል ጄነራል ታደሰ ወረደ ልምራሕ ማለት እዩ) መን መን ኣባላት ኮሚቴ ከምዝኾኑ ወታሃደራዊ ኣመራርሓን ማእኸላይ ኮሚቴን ኣብ ዝተረኸቡሉ ኣብ ናይ ጥሪ 30 2015 ኣብ ዝተገበረ ኣኼባ እዩ በቲ መራሒ ኣኼባ (ብዶ/ር ደብረፅዮን ገብረሚካኤል) ዝቐረበ። ኣብዚ ኣኼባ ሌተናል ጄነራል ዓድቃን ኣይነበረን።

ዶ/ር ደብረፅዮን ገብረሚካኤል ከም መራሒ ይቐፅል፤ ዓይኖታዎ ዝብል ከም ኣጀንዳ ኣብ ማእኸላይ ኮሚቴ እስካብ ሎሚ ዓርቢ ለካቲት 17 2015 ኣይቐረበን። በህዝቢ ትግራይን ብፌደራል መንግስቲን ተቐባልነት ዘለዎ ንዓለም ማሕበረሰብ ለውጢ ኸምዝተገበረ ብዘርእ መልክእ ሓዲሽ ገጽ ይሃሉ ዝብል ርድኢት እዩ ዘሎ። መንዩ ሓዲሽ ገጽ መንዩ ዘይኾነ ዳሓር እዩ ዝመፅእ።

ኮሚቴ ወዲ ወረደ ናብ ስራሕ ዝኣተዩ እቲ 49% ሚኢታዊ መን መን ይምልእዎ ኣብ ዝብል ንምስራሕ እዩ። እቲ 51% ብህወሓት ስለዝምላእ።

ሰንበት የካቲት 12 2015 ዓም ኣብ ዝተገበረ ናይ ሓባር ኣኼባ እቲ 51% ብህወሓት ብዘተመረጹ ከምዝምላእ እቲ 49%ውን ቡዩም ዝውከሉ ውዳቤታት ባዕሎም ይውከልና እዮም ብዝብልዎም ከምላእ እዩ ተወሲኑ። እቲ ኣፈላላይ ዘሎ እቶም ዋና መራሒን ምክትል መራሒን ዝጣየሽ ምምሕዳር ካብቶም ውዳቤታት ብዝመፅኡ ወኪላት ብዝጣየሹ ጉባኤ ምስተመረፁ ኣብቶም ካብ ውዳቤታዎም ተወኪሎም ንዝመፁ ኣባላት ካቢነ ብቐዓት ኣለዎም ዲዩ ዩብሎምን ኢሎም ናይ ምቕባልን ዘይምቕባልን መስርሕን መሰልን ይዋሓቦም ዶ ኣይወሓቦም ዝብል እዩ። ኣብቲ ናይ ሰንበት ኣኼባ ጄነራል ዓድቃን ሓዊሱ እቲ ናይ ወዲ ወረደ ኮሚቴ ዝምልከት በብዓሉ በቲ ኮሚቴውን ካብ ኣመራርሓትኡ ጀሚሩ ፀገም ዘለዎ ናይ ቐብልነት ስእነትውን ከምዘጋጠሞ ተልኢሉ ካሊ መስርህ ንምምፃእ ጊዜ ዩብላናን ተባሂሉ እስካብ ዓርቢ የካቲት 17 2015 እቲ ኮሚቴ ወዲኡ ናብቲ ናይ ሓባር ኣኼባ ከቐርብ እዩ ነይሩ እቲ ትፅቢት።



“ኣብ ሕምየት እምበር ኣብ ሓቂ ዘይተመስረተ” - ኣባል ማእኸላይ ኮሚቴ ህወሓት

በስሞምን ብቕሉዕ ኣብ ናይ ፌስ ቡክ ገምገማ “እቲ ንኣመራርሓ ትግራይ ከፋፊልካ ዘቕርብካዮ ግን ካብ ምርዳእን ምዕቃንን ኣዐርዩ ዝራሓቕ፣ ኣብ ሕምየት እምበር ኣብ ሓቂ ዘይተመስረተን ዘይጠቅምን ኮይኑ ረኺብዮ። እንተዘእረም!” ዝብል ዝርከቦ ግብረ መልሲ ዝሃቡ ኣባል ማእኸላይ ኮሚቴ ዶ/ር ኪሮስ ጉዑሽ እዮም። ምሉዕ ትሕዝቶ ፅሑፍ ኣባል ማእኸላይ ኮሚቴ ዶ/ር ኪሮስ ጉዑሽ ከምዚ ዝስዕብ እዩ።

“ ናብ ፕሮፌሰር Getachew Assefa

ዕላማ እቲ ዝድለ ለውጢ :-

1. ንቲ ኣብ ሓይጋ ወዲቐ ዘሎ ህልውና፣ ደሕንነትን መሰልን ህዝቢ ትግራይ ንምውሓስን በቲ ናይ ዘርኢ ምፅናት ኩናት ሲዒቦም ዝመፁ ካልኦት ሽግራትን ሕቶታትን ህዝቢ ንምምላስን
 2. ንናይ ቀፃሊ ጉዕዞ ዲሞክራታይዜሽንን ስሉጥ ልምዳት ባይታ ንምግባርን እዩ።
- ኣብዙይ ኩሎ ኣብ ኣመራርሓ (ናይ ሰራዊት፣ ፖለቲካ ደሹን መንግስቲ) ዘሎ ሰብ ምንም ኣፋላላይ የብሉን። ከመይ ይመፅእ ኣብዝብል ዝተፈላለዩ ሪኢቶ ክህልው ግድን እዩ። እዙይ ከምላውጢ ምድላይን ዘይምድላይን ገይርካ ክውሰድ የብሉን። ትኸክል ኣይኮነን! ክበር ሓውና ፕሮፌሰር ጌታቸው ረብሓ ህዝቢ፣ ግልፅነትን ተሓታትነትን ግምዲታት UMD ሚዲያ ምዃኖም ብዝተፈላለዩ መንገዲ ክትገልጽም ሰሚዑ ኣለኹ። እዙይ ንምግባር እውን UMD ነገራት ምርዳእ (Understanding) ምልካዕን (Measuring) ከምዝግባእ እውን ትገልፅ ኢኻ። Infact that is what the very UMD stands for.
- እቲ ንኣመራርሓ ትግራይ ከፋፊልካ ዘቕርብካዮ ግን ካብ ምርዳእን ምዕቃንን ኣዐርዩ ዝራሓቕ፣ ኣብ ሕምየት እምበር ኣብ ሓቂ ዘይተመስረተን ዘይጠቅምን ኮይኑ ረኺብዮ። እንተዘእረም!
- ከማኻ ዝበሉ ዓቢይቲ ሰባት ናብቲ ሚዲያ እንትኣትው ተወሳኺ ዓቕሚ እዮም ክኾኑ ዝግባእ ዝብል ናይ ግሊ ሪኢቶ ኣለኒ። ንኹሎም ብሰሻል ሚዲያ ዝልቀቐ ትክክል ዘይኮኑ ሓሳባት ብግሊ እንዳተኹታተልካ ምምላስ ኣፀጋሚ ክኸውን ይኸእል እዩ። ናትካ ግን ካብኡ ንላዕሊ ክትሰርሕ ትፀቢ ትሰለዝገብር ክሓክፎ ዘይካኣልኩን። ”

ድሕሪ እዚ ግብረ መልሲ እዚ ዝስዕብ ምምልላስ ዩኤምዲ ሚዲያ ምስ ዶ/ር ኪሮስ ጉዑሽ ኣብ ፌስቡክ ገይራ ዝጥዕሞም ጊዜ ኸነግርዎ ናተፀበየት ትርከብ።

’ ንዶ/ር ኪሮስ ጉዑሽ

ከም ሓደ ኣባል ማእኸላይ ኮሚቴ ብ UMD Media ብቕሉዕ ናብ ህዝቢ ክመሓላለፍ ንዝተገበረ ፀብፃብ ብቕሉዕ መልሲ ምሃቦም UMD Media ንዝገብሮ ዘሎ ናይ ግልፅነትን ተሓታትነትን ኣካል ረብሓ ህዝቢ ናይ ምሕላው ንእሸተይ ፃዕሪ ገይረ ስለዝወሰዶ የቐንዳላይ። እቲ ግልፅነት ምሉእ ምእንቲ ክኸውን ናብቲ ሚዲያ መጺኦም ሕቶታትና ንኸምልሱ ብኣኸብርት ይዕድሞም ኣለኹ። እቲ “ሕምየት” ዝተብሃለ’ውን ምእንቲ ኸነፅርዮ። 🙏

“ሰላም ፕሮፌሰር Getachew Assefa

ንቲ ዝቕርብካዮ ዕድመ የቐንዳላይ!

ዝምልከተና ጉዳይ ናብ ህዝቢ ክነቕርብ፣ ሕቶታት ክንምልስን ግቡእና እዩ። ንእንሰርሖም ስራሕቲ መበገሲ ብምግባር ብጋዜጠኛ ጥራሕ እንተይኮኑስ ብዳኛ እውን ዘሕትቱ እንተኾይኖም ክንሕተት ግድን እዩ። ኣነ ብሓላፍነት ዝሰርሖም ስራሕቲ ንህዝቢ ክብርህን ሓላፍነት ክወስድን ፀገም የብለይን ጥራሕ እንተይኮነስ ግዴታይ ምዃኑ ኣፀብቐ ዝፈልጥ እዩ። ይትረፍ ኣብ ናይ ትግራይ ሚዲያ ሞላ ኣብ ካሊ እንተኾነ።

ኣብቲ ንዝርርብና መበገሲ ዝኾነ ልጥፍካ መሰረት ገይርና” እክለ እንታይ በለ እክለ ኸ እንታይ መለሰ? መን ንለውጥ በለ መን ሱቕ በለ ዝዳይነቶም ሕቶታት ንምምላስ ናብ ሚዲያ ምቕራብ ግን ረብሓ ኣለዎ ኢለ ኣይሓሰብን። ኣሰራርሓ እውን ኣይፈቕድን። ሓፈሻዊ ኣብ ዝኾነ ጉዳይትን ንዳይ ዝምልከቱን ግን ቀሪብ ሓሳባይ ከካፍል ሕጉስ እዩ።”



“ዶ/ር ኪርሱ... ግርም..... የቅንብላይ ኑቲ ዕድመ ዝለዝተቐበልኩኝ። ሽምዝበልካዮ ብፍላይ ኣብ መንደ ለውጢ ዝደሊ ዘይደሊ ኣብ ናይ ካልኣት ኣመራርሓ ዝምልከት ንግዥ ምሕታት'ውን ግቡእ ኣይኾነይ... ባዕላቶም እዮም ኸምልሱ ዝግባእ። ኣብቱ ሜላ ግን ኸንዘራረብ ኢና። ኣይምልሱን ትብሎም ሕቶታት ኸምዘለዉ ኸይኖም ማለት እዩ። እም ብታ inbox ዝገበርኩልካ ዶ ንቁዋፀር? Thanks again”

ኻልኣት ግብረ መልሲታት

ዘም ዝሰዕቡ ግብረ መልሲታት ኻብ ዝተፈለገሉ ሰባት ዝተልካኹ ኸምዘለዉ ቐሪቦም ኣለዉ።

- ምስ ናይ መራሕቲ ኔት ወርክታት ዝተተሓሓዘ ኸመፅእ ዝኸእል ናይ ፀለመ ሓበሬታታ ካብ ፅፁይ ሓበሬታታ ምፍላይ ኣድላዩ እዩ።
- ለውጢ ኸበሃል ከሎ እንታይ ማለት እዩ ዝብል ኣይፀረየን ዋላ ነቶም ደለይቲ ለውጢ ዝባህሉ ባዕሎም።
- ዝተገበረ ይገበር ናይ መጨረሻን ብሕታዊን መፅደቕን መውደቕን እቲ ዝምስረት ምምሕዳር ኣቢይ ኣሕመድ እንተኾይኑ ኣቢይ ኣሕመድ ኸምዚ እዩ ዝደለ፤ ኸምዚ እዩ ዝቐበሎ፤ ብዝተባል ዝምስረት ምምሕዳር ብደለይቲ ለውጢ ይመስረት፤ ብለውጢ ዘይደልዩ ዝባህሉ ይመራሕ ያው ናይ ኣቢይ ኣሕመድ ምስእኔ ዝኾነ ምምሕዳር እዩ ዝኾን።
- ወታሃደራዊ ኣዘዘቲ ተባሂሎም ዝተዘርዘሩ ኣብ ወታሃደራዊ ኮማንድ ዘለዉ ሹድሽተ ኣዘዘቲን ኣብ ወታሃደራዊ ኮማንድ ዘየለዉ ዘሓወሰ እዩ። ወይ ወታሃደራዊ ኮማንድ ኣባላት ጥርሕ ምግባር ወይ ኹሎም ኣዘዘቲ ምውሳኽ ነይርዎ። ንኣብነት ብርጋዴር ጄነራል ኣብርሃ ተስፋይ በርሀ (ድንኩል)፡ ብርጋዴር ጄነራል ጉዑሽ ገብረ ኣዘዘቲ ሰራዊት እዮም ግን ኣባላት ወታሃደራዊ ኮማንድ ኣይኾኑይ። (መልሲ፡ ዩኤምዲ ሚዲያ ‘ዋና ፍልፍል’ ኢላ ካዘጸወዎቶ ፍልፍላ ብዘረኽቡቶ መልዕሊ ሓበሬታ ተደሪገኻ እያ ነቶም ዝተዘርዘሩ ጥራሕ ሂዛ ዝወጸት። ሕውስዋስ ስለዝኾነ እዩ'ውን “ወታሃደራዊ ኮማንድ ኣባላት” ኸንዲ ምባል ‘ወታሃደራዊ ኣዘዘቲ’ ኢላ ዘውፀአቶም።)
- ካብቶም ደለይቲ ለውጢ ዝተብሃሎ ወታሃደራዊ ኣዘዘቲ ሓዲ ኸልተ ደለይቲ ለውጢ ለይኸኩኑ ይኸእሉ እና ዩኤምዲ ሚዲያ መሊሳ ተረእዮቶ።
- ናይ ማዕረግ እርምጃ ሜጀር ጄነራል ፍስሃ ኪዳኑ (ፍስሃ ማንጃስ) ማዕረጉ ሌተናል ጄነራል እዩ ይትኣረም።
- ሌተናል ጄነራል ታደሰ ወረደ (ወዲ ወረደ) ለውጢ ዝምልከት ምስ ህዝቢ ኣብ ዝገበሮ ኣኼባታት ይኹን ኣብ ሚዲያ ለውጢ ናይ ግድን እዩ ኢሉ እናሃለወ ኸመይ ገይሩ እዩ ከም ለውጢ ዘይደሊ ተገይሩ ቐሪቡ።
- ኻልኣት ኸምዘለናዮ ንኺድ ዝብሉ ተባሂሎም ቡቲ ዋና ፍልፍል ዩኤምዲ ሚዲያ ዝተጠቐሱ ኸምኒ በዓል ዶ/ር ፍስሃ ሃፍተፅዮን ዶ/ር ኢንጂነር ገብረ መስቀል ካሕሳይን ኻልኣትን ደለይቲ ለውጢ እዮም።

መጠቓለሊ

ሚዲያ ከም ሓዊ እዩ። ተጠንቐቐኻ ተተጠቐምካሉ ምግቢ ተብስለሉ ገዛኻ ተሙቐሉ። ተዘይተጠንቐቐካ ድማ ገዛኻ የቃፀለልካ። ዩኤምዲ ሚዲያ ንማሕበረሰባዊ ሕላው ኾነ ምዕባለ ግልፅነት፤ ተሓታቲነትን ረብሓ ህዝቢ ምሕላውን ወሰንቲ እዩም፤ ነዚኣቶም ድማ ፀገማት ማሕበረሰብና ኣብ ምርዳእም፤ ምዕቃንን ካብኡ ሓሊፉ ፍታሓት ኣብ ምግባርን ምንጣፍ ኣድላዩን ብሓላፊነት ክሰራሕ ኣለዎ ኢላ ትኣምን።

ምስ ረብሓ ህዝቢ ዝራኸቡ ብፖለቲካዊ ይኹን ብኻልኣት ኣካላት ዝውሰኑ ውሳኔታት ኾነ ኣብ ምይይጣቶም ዝለዓሉ ሓሳባት ንብረትነቶም ናይ ህዝቢ እዩ ኢላ ትኣምን። እቶም ወሰንቲ ኣካላት ንባዓል ዋና ብዕሊ ኸህብዎ ተዘይደለዩ ሚዲያታት ካብ ፍልፍላተን ዝረኽቡኦ ሓበሬታ ብሓላፊነት ናብ ህዝቢ ክዘርግሑኦ ግቡእን ኣድላዩን እዩ። ነዚ'ውን ኣብቲ ኣኼባታት ዝርከቡ ተሳተፍቲ ንረብሓ ህዝቢ ኸብሉ ምስ ብሓላፊነት ዝሰርሑ ሚዲያታት ክሰርሑ ኣለዎም። ኣብ ጊዜ ትራምፕ ካብ ዋሃይት ሓውስ ንባዓል ኒው ዮርክ ታይምስ ንዋሽንግተን ፖስት ሓበሬታታ ይህቡ ኸምዝነበሩ ሰብ ስልጣናት ትራምፕ ማለት እዩ።

ዩኤምዲ ሚዲያ ንዝኾነ ውድብ ይኹን ጎጅለ፤ ኔትወርክ ይኹን ውልቀሰብ ዒላማ ገይራ ትደፍኡሉ፤ ትወቐሱ ወይ ትሓቐፉ ምንም ዓይነት ዓላማ ይኹን ድልየት የብላን፤ ኣይክህልዩን። ብስም ውድብ፤ ብስም ጎጅለ፤ ብስም መንግስቲ፤ ብስም ትካል፤ ብስም ህዝቢ ሓቢኡ እቲ ናይ ውልቁ ሓላፊነት ከይረኣይ ገይሩ ዝፀንሐ ሱር ዝሰደደ ናይ ፖለቲካ ባህሊ ብመሰረቱ ኸቐየር ኣለዎ ዝብል ተሪር እምነት



ሒዛ እያ ትንቸሳቸስ ዘላ። ንረብሓ ህዝቢ ኸበሃል ኣብ ስልጣን ዘሎን ስልጣን ንምሓዝ ዝዳሎ ዘሎ ማንኛውም ውልቀሰብ ኣብ ትሕቲ ራዳር ብሓላፊነት ዝሰርሓ ሚድያታት ምግባር እዩ እቲ ናይ ፖለቲካ ባህሊ ለውጢ ዘምጽእ ኢላ ትኣምን ዩኤምዲ ሚዲያ። ብጅምላ ምርጋም፣ ብጅምላ ምሽላም፣ ተሓቢእኻ 'ምስጓም' ኸተርፍ ኣለዎ ትብል። ለውጢ ደለይቲ ዝባሓሉ ኹሉ ለውጢ ኣይደልዩን ዝባሓሉ ናብ ነፃ ሚዲያታት ቐሪቦም ሕቶታት ኸምልሱ ግዴተኣምን ሓላፊነቶምን ምዃኑ ኸፈልጡ ይግባእ።